



**QORTI CIVILI
PRIM' AWLA**

**ONOR. IMHALLEF
JOSEPH ZAMMIT MC KEON**

Seduta ta' l-24 ta' Ottubru, 2011

Citazzjoni Numru. 32/2006

**Emanuel Micallef, I.D. 530M u martu Filippa Micallef,
I.D. 379033M**

kontra

- 1. Carmelo Farrugia I.D. 501747M, u martu Matilde Farrugia, I.D. 205046M;**
- 2. Amal Aluminium Works Limited (C-6611);**
- 3. Raymond Demicoli, I.D. 450256M u martu Rita Demicoli, I.D. 264961M; u**
- 4. Ir-Registratur ta` l-Artijiet**

Il-Qorti :

I. Preliminari

Rat ic-citazzjoni li kienet prezentata fil-11 ta' Jannar 2006 li taqra hekk –

Peress illi l-atturi jippossjedu ghalqa ta' kejl ta' disat itmien u tliet sghan, li jgibu ghaxart elef sitt mija u tmienja u sebghin metri kwadri (10678m²), imsejha "Tal-Ghaqba", jew "Ta' Wied Qirda", jew "Ta' Joqq" jew "Tal-Harrub", fil-kontrada ta' Wied Qirda, fil-limiti ta' Haz-Zebbug, tikkonfina mit-tramuntana ma' raba' ta' Giuseppa Micallef, mil-lvant ma' raba' ta' l-eredi tal-Konti Strickland, min-nofsinar ma' raba' tal-Monasteru San Benedetto ta' l-Imdina, u mill-majestral ma' raba' tal-familja Grima, liema ghalqa giet fil-poter ta' l-atturi b`xiri minghand Teodosio Cilia b`kuntratt tad-29 ta' April 1996 fl-atti tan-Nutar Philip Saliba, (Dokument EM1) ;

Peress illi l-istess Teodosio Cilia, l-awtur fit-titolu ta' l-atturi, kien ilu jippossiedi l-istess ghalqa minn meta xtraha b`kuntratt tal-25 ta' Dicembru 1943 fl-atti tan-Nutar Nikola Said, (Dokument EM2) ;

Peress illi l-konvenuti konjugi Demicoli, b`citazzjoni numru 1012/2005 GV li pprezentaw fil-21 ta' Ottubru 2005, talbu lill-Qorti tikkundanna lill-atturi jizgumbraw minn porzjoni diviza mill-imsemmija ghalqa ta' l-atturi, tal-kejl din il-porzjoni diviza ta' tmien mija u sebgha u sittin metri kwadri (867m²), mdawwra bil-kulur ahdar fuq il-pjanta hawn mehmuzza (Dokument EM3), u dana fuq il-pretest illi din il-porzjoni diviza ta' art tiffirma parti mill-pjanta tar-raba' li l-konvenuti konjugi Demicoli akkwistaw minghand il-konvenuta Amal Aluminium Works Limited, b`kuntratt tal-11 ta' Frar 2003 maghmul fl-atti tan-Nutar Dottor Pierre Cassar, (Dokument EM4), kif tidher ukoll fil-pjanti tal-provenjenza ta' l-istess art, jigifieri, fil-kuntratt tal-11 ta' Ottubru 1995 li sar fl-atti tan-Nutar Dottor Tonio Spiteri bejn il-konvenuta Amal Aluminium Works Limited u l-konvenuti konjugi Farrugia, (Dokument EM5), u dak li sar fl-1 ta' Gunju 1987 fl-atti tan-Nutar Dottor Joseph Felix Abela bejn il-konvenut Carmelo Farrugia u Giuseppina Micallef u ohrajn, (Dokument EM6), u fuq il-pretest li din il-

porzjoni diviza ta` art in kontestazzjoni tiffirma parti mill-art li hija registrata fir-Registru ta` l-Artijiet f`isem il-konvenuti konjugi Demicoli u qabel kienet giet registrata fl-isem l-awtrici taghhom fit-titolu l-konvenuta Amal Aluminium Works Limited u fil-bidu kienet giet registrata f`isem il-konvenut Carmelo Farrugia ;

Peress illi kien b`qerq, b`culpa lata, jew bi zball illi l-istess porzjoni diviza ta` art in kontestazzjoni nqabdet fil-pjanta li tiffirma parti mill-kuntratt ta` xiri / bejgh maghmul fl-1 ta` Gunju 1987 fl-atti tan-Nutar Dottor Joseph Felix Abela, li bih il-konvenut Carmelo Farrugia akkwista bicca raba` ta` kejl ta` ghaxart itmien cirka minghand Giuseppina Micallef u ohrajn, u kien b`qerq, b`culpa lata, jew bi zball, li l-istess konvenut Carmelo Farrugia dahhal l-istess pjanta zbaljata fir-Registru ta` l-Artijiet biex jirregistra din il-bicca raba` li xtara li fiha tinkorpora l-imsemmija porzjoni diviza ta` art in kontestazzjoni bl-Application No. 943/87, Dokument EM7 ;

Peress illi fuq l-istess pjanta qarrieqa jew zbaljata l-konvenuti konjugi Farrugia ttrasferew parti mill-istess bicca raba` lill-konvenuta Amal Aluminium Works Limited, u l-izball baqa` miexi sa l-imsemmi kuntratt ta` akkwist tal-konvenuti konjugi Demicoli, u fir-registrazzjonijiet ta` l-art in kwistjoni fir-Registru ta` l-Artijiet ;

Peress illi l-atturi qeghdin fil-fatt jokkupaw l-imsemmija porzjoni diviza ta` art in kontestazzjoni, u ilhom hekk jippossjeduha u jokkupawha bhala parti mill-imsemmija ghalqa taghha maghdud iz-zmien li l-awtur taghhom fit-titolu kien ilu jippossjediha u jokkupaha bl-istess mod, mill-hamsa u ghoxrin (25) ta` Dicembru elf disgha mija u tlieta u erbghin (1943) ;

Peress illi, bil-moghdija taz-zmien mehtieg ghall-preskrizzjoni akkwisittiva, bil-pussess pacifiku, inekwivoku, u bla waqfien ta` l-imsemmija porzjoni diviza

Kopja Informali ta' Sentenza

ta` art in kontestazzjoni fil-kawza 1012/2005 GV, l-atturi akkwistaw, fir-rigward din l-art, il-jeddijiet li nsibu fl-artikolu 43(c) u (d) tal-Kap. 296 tal-Ligijiet ta` Malta;

Peress illi, fir-rigward ta` l-imsemmija porzjoni diviza ta` art in kontestazzjoni fil-kawza 1012/2005 GV, l-atturi ghandhom interess li jipprevali li jolqot it-titolu taghom bhala sidien li ghandhom il-pussess ta` din il-porzjoni diviza ta` art ;

Peress illi bis-sahha ta` dan l-interess li jipprevali l-atturi jistghu, issa wkoll, jitolbu lill-Qorti tordna li jsiru l-korrezzjonijiet mehtiega fir-Registru ta` l-Artijiet ;

Ighidu ghalhekk il-konvenuti ghaliex ghar-ragunijiet premessi m`ghandhiex din il-Qorti tiddeciedi billi -

1. tiddikjara illi l-atturi pposedew u fil-fatt okkupaw b`titolu validu tul iz-zmien mehtieg ghall-preskrizzjoni akkwisittiva l-ghalqa ta` kejl ta` disat itmien u tliet sghan imsejjha "Tal-Ghaqba", jew "Ta` Wied Qirda", jew "Ta` Joqq" jew "Tal-Harrub", fil-kontrada ta` Wied Qirda, fil-limiti ta` Haz-Zebbug, liema ghalqa tinkorpora fiha bhala parti integrali l-porzjoni diviza ta` art meritu tal-kontestazzjoni fil-kawza 1012/2005 GV fl-ismijiet Raymond Demicoli u martu Rita Demicoli kontra Emanuel Micallef u martu Filippa Micallef ;

2. tiddikjara illi l-atturi kienu qabel l-ewwel (1) ta` Gunju tas-sena elf disa` mija u sebgha u tmenin (1987) akkwistaw il-jeddijiet li nsibu fl-artikolu 43 (c) u (d) tal-Kap. 296 tal-Ligijiet ta` Malta, u ghalhekk ghandhom interess li jipprevali fuq it-titolu li gie rregistrat f`isem il-konvenuti Carmelo Farrugia, f`isem is-socjeta` Amal Aluminium Works Limited, u f`isem il-konjugi Raymond u Rita Demicoli ;

3. *tiddikjara li t-titolu ta` l-atturi, bhala sidien li ghandhom il-pussess ta` l-imsemmija porzjoni diviza ta` art in kontestazzjoni, ghandu jinghata effett ;*

4. *tiddikjara illi kien b`qerq, b`culpa lata, jew bi zball li l-konvenut Carmelo Farrugia nkluda l-porzjoni diviza ta` art meritu tal-kontestazzjoni fil-kawza 1012/2005 GV fil-pjanta tar-raba` li xtara bl-imsemmi kuntratt ta` l-1 ta` Gunju 1987, u kien b`qerq, b`culpa lata, jew bi zball li l-istess porzjoni diviza ta` art giet ittrasferita lis-socjeta` konvenuta, u li kien bi zball li l-istess porzjoni diviza ta` art giet ittrasferita lill-konvenuti konjugi Demicoli, u li huwa bi zball li l-istess porzjoni diviza ta` art tirrikorri fir-registrazzjoni tat-titolu li s-socjeta` konvenuta u l-konvenuti konjugi Demicoli dahhlu fir-Registru ta` l-Artijiet ;*

5. *tikkundanna lill-konvenuti konjugi Farrugia, Amal Aluminium Works Limited, u l-konjugi Demicoli jaghmlu dawk il-korrezzjonijiet kollha mehtiega fir-registrazzjonijiet tat-titolu taghhom fir-Registru ta` l-Artijiet biex jitnehha, kull fejn dahal, it-trasferiment ta` l-istess porzjoni diviza ta` art meritu tal-kontestazzjoni fil-kawza numru 1012/2005 GV fl-ismijiet Raymond Demicoli u martu Rita Demicoli kontra Emanuel Micallef u martu Filippa Micallef, wara li tikkundannahom li qabel dan jaghmlu dawk il-korrezzjonijiet mehtiega fl-atti pubblici li bihom giet ittrasferita l-istess porzjoni diviza ta` art fuq il-konvenuti konjugi Farrugia, Amal Aluminium Works Limited u l-konjugi Demicoli ;*

6. *tordna lir-Registratur ta` l-Artijiet jaghmel dawk il-korrezzjonijiet kollha mehtiega biex titnehha mit-titolu tal-konvenuti Carmelo Farrugia, Amal Aluminium Works Limited, u l-konjugi Raymond u Rita Demicoli, l-istess porzjoni diviza ta` art meritu tal-kontestazzjoni fil-kawza numru 1012/2005 GV fl-ismijiet Raymond Demicoli u martu Rita Demicoli kontra Emanuel Micallef u martu*

Kopja Informali ta' Sentenza

Filippa Micallef, kif ukoll isiru l-korrezzjonijiet mehtiega tal-pjanti relattivi;

7. *tiffissa l-jum, hin u lok biex isiru l-korrezzjonijiet kollha mehtiega li din il-Qorti joghgobha tordna li jsiru fl-atti pubblici ta` trasferiment ta` l-istess porzjoni diviza ta` art in kontestazzjoni u tinnomina kuraturi biex jidhru f`isem min jonqos li jidher fuq l-atti pubblici ta` korrezzjoni.*

Bl-ispejjez kontra l-konvenuti, minn issa msejha ghas-subizzjoni.

Rat id-dikjarazzjoni guramentata tal-atturi, il-lista tax-xhieda ndikati minnhom u l-elenku ta` dokumenti esebiti.

Rat id-digriet ta` din il-Qorti diversament presjeduta tad-29 ta` Marzu 2006 fejn ordnat li l-kawza tal-lum tinstema` mill-istess Imhalled li qieghed jisma` l-kawza fl-ismijiet *Raymond Demicoli et kontra Emanuel Micallef et (Citaz. Nru. 1012/2005/GV)* stante li z-zewg kawzi kienu jittrattaw l-istess mertu.

Rat in-nota tal-eccezzjonijiet tal-konvenut Registratur ta` l-Artijiet li kienet prezentata fl-24 ta` April 2006 li taqra hekk –

1. *Illi l-presenza tieghu fil-kawza hi necessarja ghall-iskop ta` l-eventwali esegwibilita` tal-gudizzju tal-Qorti ai termini ta` l-artikolu 51(5) tal-Kap. 296 u ghaldaqstant huwa jirrimetti ruhu ghall-provi migjuba u ghas-savju gudizzju ta` dina l-Onorabbli Qorti ;*

2. *Illi, salv dak premess hawn fuq, l-art mertu tal-kawza ilha registrata mit-30 ta` Lulju 1987 u ghaldaqstant ai termini ta` l-Art. 51(6) ta` Kap. 296 il-korrezzjoni fir-Registru tista` tigi biss ordnata f`kaz li l-Qorti tiddeciedi li l-atturi ghandhom l-interessi li jipprevalu pretizi minnhom u dan ghaliex ghaddew 19-il sena minn meta l-art giet registrata ;*

3. *Illi fi kwalunkwe kaz huwa m`ghandux ibati spejjez ;*

4. *Salv eccezzjonijiet ulterjuri.*

Rat id-dikjarazzjoni guramentata tal-konvenut Registratur ta' l-Artijiet u l-lista tax-xhieda ndikati minnu.

Rat in-nota tal-eccezzjonijiet tal-konvenuti Raymond u Rita konjugi Demicoli li kienet prezentata fil-25 ta` April 2006 u li taqra hekk –

Illi l-ewwel talba attrici hi nfondata fil-fatt u fid-dritt u ghandha tigi michuda bl-ispejjez kontra l-atturi stante li mhux minnu li l-istess atturi pposedew u fil-fatt okkupaw b`titolu validu tul iz-zmien mehtieg ghall-preskrizzjoni akkwisittiva dik il-parti mill-ghalqa di proprieta` ta` l-eccepjenti, u senjatament dik il-parti li llum tiffirma l-meritu tac-Citazzjoni Nru. 1012/2005 GV pendenti quddiem din l-Onorabbli Qorti ;

Illi konsegwenti ghac-cahda ta` l-ewwel talba attrici, ir-rimanenti talbiet ta` l-atturi ghandhom ukoll jigu michuda, bl-ispejjez kontrihom.

Salvi eccezzjonijiet ohra.

Kopja Informali ta' Sentenza

Rat id-dikjarazzjoni guramentata tal-konvenuti konjugi Demicoli u l-lista tax-xhieda ndikati minnhom.

Rat in-nota tal-eccezzjonijiet tal-konvenuti Carmelo u Matilde konjugi Farrugia li kienet prezentata fit-2 ta' Mejju 2006 u li taqra hekk –

1. *Illi t-talbiet attrici huma nfondati fil-fatt u fid-dritt, u ghalhekk ghandhom jigu liberati mill-osservanza tal-gudizzju ;*

2. *Illi apparti mis-suespost, filwaqt li jidher evidenti li l-kawza kif intavolata hi wahda strettament spekulattiva, l-art in kwistjoni kien gie originalment akkwistat mill-konvenuti b`mod legali u b`att pubbliku, bil-konsegwenza li l-parti meritu ta` din il-kawza giet mibjugha eventwalment lil terzi, liema haga se tigi ppruvata facilment ;*

3. *Illi di piu, jezisti titolu assolut mahrug mir-Registratur tal-Artijiet fuq l-art in kwistjoni u dan kif jirrizulta mic-Certifikat tat-Title dwar il-proprjeta` bin-numru 09000348 bin-numru tar-riferenza : LRA 2094/95 liema aspett jikkonferma dak indikat mill-esponenti ;*

4. *Ghalhekk, ghar-ragunijiet premissi, it-talbiet attrici ghandhom jigu michuda bl-ispejjez ;*

Salv eccezzjonijiet ohra.

Rat id-dikjarazzjoni guramentata tal-konvenuti konjugi Farrugia u l-lista tax-xhieda ndikati minnhom.

Rat in-nota tal-eccezzjonijiet tas-socjeta` konvenuta AMAL Aluminium Works Ltd. Li kienet prezentata fit-2 ta` Gunju 2006 u li taqra hekk –

1. *Illi preliminarjament, dak allegat fil-konfront tas-socjeta` eccipjenti mhux minnu stante li kuntrarjament ghal dak premess fic-citazzjoni odjerna, is-socjeta` eccipjenti m`ghandhiex proprjeta` jew interess f`proprjeta` jew di piu` qed tokkupa proprjeta` fil-kontrada ta` Wied Qirda, fil-limiti ta` Haz-Zebbug, Malta u dunque s-socjeta` eccipjenti ghandha tigi liberata mill-osservanza tal-gudizzju bl-ispejjez kontra l-atturi ;*

2. *Salv eccezzjonijiet ulterjuri.*

Rat id-dikjarazzjoni guramentata tas-socjeta` konvenuta u l-lista tax-xhieda ndikati minnha.

Rat ix-xhieda bl-affidavit ta` Carmelo Cilia (DOK AFF. CC), ta` Joseph Camilleri (DOK AFF. JC) u ta` Nicola sive` Kola Azzopardi (DOK AFF. KA) li ressqu l-atturi (fol 78 sa 81).

Rat it-traskrizzjoni tax-xhieda *viva voce* ta` l-attur Emanuel Micallef, ta` Philip Micallef, ta` Donald Micallef u ta` Paul Micallef (fol 83 sa 86) li xehdu fl-udjenza tat-22 ta` Novembru 2006 quddiem din il-Qorti diversament presjeduta.

Rat it-traskrizzjoni tax-xhieda *viva voce* ta` Victor Vella, ta` Randolph Camilleri, ta` Dr. Audrey Vassallo u ta` l-konvenut Carmelo Farrugia (fol 101 sa 108) li xehdu fl-udjenza tad-29 ta` Jannar 2007 quddiem din il-Qorti diversament presjeduta.

Kopja Informali ta' Sentenza

Rat it-traskrizzjoni tax-xhieda *viva voce* ta` Tonio Galea, ta` Victor Vella, tal-konvenut Carmelo Farrugia u tal-konvenut Raymond Demicoli (fol 119 sa 127) li xehdu fl-udjenza tat-23 ta` Marzu 2007 quddiem din il-Qorti diversament presjeduta.

Rat it-traskrizzjoni tax-xhieda *viva voce* ta` Dr. Audrey Vassallo (fol 144) li rega` xehdet fl-udjenza tat-18 ta` Mejju 2007 quddiem din il-Qorti diversament presjeduta.

Rat it-traskrizzjoni tax-xhieda *viva voce* ta` Anthony Agius (fol 152) li xehed fl-udjenza tad-9 ta` Novembru 2007 quddiem din il-Qorti diversament presjeduta.

Rat it-traskrizzjoni tax-xhieda *viva voce* ta` Nazzareno Borg (fol 157) li xehed fl-udjenza tat-18 ta` Jannar 2008 quddiem din il-Qorti diversament presjeduta.

Rat il-verbal tal-access li sar fuq il-post minn din il-Qorti diversament presjeduta fit-22 ta` Frar 2008 (fol 158 u 159).

Rat it-traskrizzjoni tax-xhieda *viva voce* ta` l-kontroezami tal-attur Emanuel Micallef (fol 164) li sar fl-udjenza tal-25 ta` April 2008 quddiem din il-Qorti diversament presjeduta.

Rat it-traskrizzjoni tax-xhieda *viva voce* tal-konvenut Carmelo Farrugia (fol 173) u tar-riezami tal-attur Emanuel Micallef (fol 174) li xehdu fl-udjenza tat-28 ta` Novembru 2008 quddiem din il-Qorti diversament presjeduta.

Rat it-traskrizzjoni tax-xhieda *viva voce* tal-attur Emanuel Micallef (fol 183 sa 187) u ta` Tonio Galea (fol

Kopja Informali ta' Sentenza

188 sa 190) li xehdu in kontroezami fl-udjenza tal-24 ta` Marzu 2009 quddiem din il-Qorti kif presjeduta.

Rat il-verbal tal-access li sar fuq il-post minn din il-Qorti kif presjeduta fl-10 ta` Lulju 2009 (fol 194 sa 196).

Rat it-traskrizzjoni tax-xhieda *viva voce* ta` Victor Vella (fol 204 sa 207) li xehdu in kontroezami fl-udjenza tat-12 ta` Ottubru 2009 quddiem din il-Qorti kif presjeduta.

Rat it-traskrizzjoni tax-xhieda *viva voce* ta` Vincent Attard (fol 213 sa 223) u ta` I-konvenut Carmelo Farrugia in kontroezami (fol 224 sa 231) li xehdu fl-udjenza tal-25 ta` Jannar 2010 quddiem din il-Qorti kif presjeduta.

Rat in-nota ta` sottomissjonijiet tal-atturi li kienet prezentata fis-26 ta` April 2010.

Rat in-nota ta` sottomissjonijiet tal-kumpannija konvenuta AMAL Aluminium Works Limited li kienet prezentata fis-17 ta` Gunju 2010.

Rat in-nota ta` sottomissjonijiet tal-konvenuti Farrugia li kienet prezentata fit-30 ta` Settembru 2010.

Semghet is-sottomissjonijiet finali bil-fomm mid-difensuri tal-partijiet li saru fl-udjenza tat-2 ta` Novembru 2010.

Rat id-digriet taghha moghti fl-udjenza tat-2 ta` Novembru 2010 fejn halliet il-kawza ghas-sentenza.

Kopja Informali ta' Sentenza

Rat id-dokumenti kollha esebiti u l-bqija tal-atti tal-kawza.

Ikkunsidrat :

II. Kuntratti

Din hija l-**kronologija** tal-kuntratti li kienu prezentati bhala prova fil-kawza tal-lum –

Permezz ta' kuntratt tal-**25 ta' Dicembru 1943** fl-atti tan-Nutar Dottor Nicola Said (Dok EM2 a fol 13 et seq), **Jole Farrugia u Janey Galea** bieghu u ttrasferew a favur ta' **Teodosio Cilia** l-ghalqa li tinsab fil-limiti ta' Haz-Zebbug contrada 'Tal-Ghakba' msejha wkoll 'Ta' Wied Qirda' jew 'Ta' Jock' jew Tal-Harrub` u konsistenti minn diversi appezzamenti wiehed oghla mill-iehor b`zewgt ibjar tal-ilma u b`diversi sigar tal-harrub, tal-kejl superficjali ta` disat itmiem u tliet sghat (**Tm. 9.3.0**) konfinanti mit-tramuntana ma` raba` ta` Giuseppa Micallef 'Tal-Bank' mil-lvant ma` raba` tal-eredi tal-Conti Strickland, min-nofsinhar ma` raba` tal-Monasteru ta` San Benedettu tal-Mdina u mill-maestral ma` raba` tal-familja Grima.

Mal-kuntratt kienet annessa relazzjoni tal-Perit Alberto Vassallo li kienet prezentata fis-Sekond`Awla tal-Qorti Civili fejn, wara li acceda fuq il-post, iddeskriva l-ghalqa in vendita kif gej –

*Il-ghalqa msejha 'Ta' Joqq' – kontrada 'Wied Qirda' limiti ta' Haz-Zebbug-
Dina l-ghalqa tintlahaq bil-karettun mit-triq li minn Haz-Zebbug tittraversa Wieq Qirda u taghti ghall-Ghaqba u bil-bima u bir-rigel minn sqaq wieqaf u dejjaq li jibda minn qih il-wied ; tikkomprendi bicca raba` ta` ghamla rregolari fuq il-falda ta` nofsinhar tal-Wied, imqassma f`diversi hbula dojq, b`hitan gholjin bejniethom, imhawlin b`hafna sigar*

Kopja Informali ta' Sentenza

tal-harrub u bi blat fil-wicc u fejn jinhadem raba` qasir u ghajjen u fiha kamra, zewgt ibjar u zewg imnasab, tal-kejl ta` disgha itmiem u tliet sghan (T.9-3-0). Tmiss mit-tramuntana ma` raba` ta` Giuseppina Micallef 'Tal-Bank' minn Hal-Qormi, mil-lvant ma` raba` tal-familja Strickland, min-nofsinhar ma` raba` tal-Monasteru ta` San Benedittu tal-Mdina u mill-majjistral ma` raba` tal-familja Grima.

Mal-kuntratt jew mar-relazzjoni, ma kenitx esebita pjanta tal-art.

Permezz ta` kuntratt tad-**29 ta` April 1966** fl-atti tan-Nutar Dottor Philip Saliba (Dok EM1 a fol 8 et seq) **Teodosio Cilia** biegh u ttrasferixxa a favur ta` l-attur **Emanuel Micallef** l-ghalqa ta` disat itmiem u tliet sghan (**T.9-3-0**) li kien akkwista minghand Jole Farrugia u Janey Galea bil-kuntratt tal-25 ta` Dicembru 1943 fl-att tan-Nutar Dottor Nicola Said fuq riferita.

Mal-kuntratt, ma kenitx esebita pjanta tal-art.

Permezz ta` kuntratt tal-**1 ta` Gunju 1987** fl-atti tan-Nutar Dottor Joseph Felix Abela (Dok EM6 a fol 34), **Giuseppina Micallef** pro et noe bieghet u ttrasferiet a favur tal-konvenut **Carmelo Farrugia** bicca raba` fil-limiti ta` Haz-Zebbug ighidulha 'Ta` Wied Qirda' tal-kejl ta` cirka ghaxart itmiem ekwivalenti ghal cirka hdax-il elf hames mija tlieta u erbghin metri kwadri (**11,543 mk**), izda fiha kemm fiha kejl b`dak li fiha, tmiss mit-tramuntana ma` Wied Qirda u mar-raba` tal-werrieta ta` Monsinjur Bonanno, mill-punent ma` sqaq ighidulu 'Ta` Roba', mil-lvant ma` raba` ta` Giuseppi Cilia u min-nofsinhar ma` raba` ta` Teodosio Calleja, jew irjieh verjuri.

Mal-kuntratt kienet esebita pjanta tal-art (fol 46).

Fit-**30 ta` Lulju 1987**, kienet registrata l-art li kienet akkwistata minn Carmelo Farrugia (LRA.943/87). Mal-applikazzjoni kienet prezentata pjanta tal-art (fol 52).

Permezz ta` kuntratt tal-**11 ta` Ottubru 1995** fl-atti tan-Nutar Dottor Tonio Spiteri (Dok EM5 a fol 30 et seq), il-konvenut **Carmelo Farrugia** ttrasferixxa b` titolu ta` *datio in solutum* a favur tal-konvenuta **Amal Aluminium Works Limited** porzjoni diviza mill-ghalqa li tinsab fil-kontrada 'Ta` Wied Qirda` fil-limiti ta` Haz-Zebbug, Malta, tal-kejl superficjali ta` sitt elef tliet mija tlieta u ghoxrin metri kwadri (**6323 mk**) konfinanti mit-tramuntana in parti ma` Wied Qirda u in parti ma` beni tal-venditur, mill-majjistral ma` beni tal-venditur u mil-lvant ma` raba` ta` Giuseppe Cilia jew irjeh verjuri.

Fil-kuntratt jinghad li l-art kienet tiffirma parti minn art akbar li Carmelo Farrugia kien akkwista bil-kuntratt fuq riferit tal-1 ta` Gunju 1987 fl-atti tan-Nutar Dottor Joseph Felix Abela.

Mal-kuntratt kienet esebita pjanta tal-art li kienet trasferita lil Amal Aluminium Works Limited (fol 33).

Wara t-trasferiment, l-art giet registrata f` isem Amal Aluminium Works Limited bin-Nru. LRA 2094/95.

Permezz ta` kuntratt tal-**11 ta` Frar 2003** fl-atti tan-Nutar Dottor Pierre Cassar (Dok EM4 a fol 26 et seq), il-konvenuta **Amal Aluminium Works Limited** bieghet u assenjat a favur tal-konvenuti **Raymond u Rita konjugi Demicoli** l-art kollha li kienet akkwistat minghand il-konvenut Carmelo Farrugia bil-kuntratt tal-11 ta` Ottubru 1995 fl-atti tan-Nutar Dottor Tonio Spiteri fuq riferit.

Kopja Informali ta' Sentenza

Mal-kuntratt kienet esebita pjanta tal-art li kienet trasferita lill-konjugi Demicoli (fol 29).

Wara t-trasferiment, l-art giet registrata f'isem il-konvenuti Demicoli bit-titolu Nru.09000348 (LRA 1389/03).

In segwitu l-attur iddepozita kawzjoni LRC 2117/2005 li l-konvenut Registratur tal-Artijiet ma accettax in vista tat-titolu li kien hemm registrat f'isem il-konvenuti konjugi Demicoli (ara l-ittra a fol 163).

Ikkunsidrat :

III. Provi ohra

Fil-qosor, il-provi ohra kienu dawn –

Fix-xhieda tieghu **Carmelo Cilia** ta deskrezzjoni tar-raba` li missieru Teodosio Cilia kien biegh lill-attur.

Fost hwejjeg ohra, Cilia qal li li fir-raba` kien hemm bosta sigar tal-harrub. Parti mir-raba` kien xghri. Ir-raba` kien imtarrag, habel fuq habel. Fuq in-naha tal-Wied, l-ahhar habel kien imiss mar-raba` ta` Karmnu t-Tazzi, li kien fond aktar minn hdax-il filata. Fir-raba`, kien hemm kamra zghira u zewgt ibjar : wiehed fil-habel ta` fuq u l-iehor fil-habel ta` isfel. Il-kamra u `l hinn minnha harruba kienu fil-habel li kien imiss mar-raba` tat-Tazzi u tghaddi ghalih minn sqaq bir-rigel. Dak il-habel kien kollu f`idejn missieru. Il-hajt bejn ir-raba` ta` Cilia u tat-Tazzi kien gholi u jzomm il-hamrija.

Kopja Informali ta' Sentenza

Giuseppa Micallef li bieghet ir-raba` lill-konvenut Carmelo Micallef kienet iz-zija ta` omm ix-xhud **Joseph Camilleri**. Ighid li huwa trabba ma` Giuseppa Micallef u kien anke prokuratur taghha.

Huwa jiddeskrivi hekk ir-raba` li xtara Carmelo Micallef –

... dhalna minn fejn il-Knisja jew Kappella ta` Wied Qirda u minn gol-wied, Wied Qirda, harisna `l fuq u minn fejn jghaddi l-wied kien hemm erbat ihbula mtarrgin wiehed fuq l-iehor, li jiffurmaw l-ghalqa in kwistjoni li kienet ser tinbiegh. Dan jien niftakru sewwa.

Ix-xhud ighid li mill-Ghammieri huwa kien kiseb pjanta tar-raba` u wara mar mieghu fuq il-post rapprezentant tal-Ghammieri biex jurih liema kienu l-erbat ihbula raba`.

Ix-xhud **Nicola Azzopardi** jigi iben Karmnu tat-Tazzi. Huwa fisser fejn kienet l-ghalqa li kienet imqabbla lil missieru go Wied Qirda u li wara l-mewt tieghu beda jahdem hu, u fejn kien ir-raba` ta` Dazju (ossia Teodosio) Cilia.

Ghall-ghalqa tagghom, kienu jghaddu min-naha tal-Kappella, jaqsmu l-wied, jitilghu rampa, li kien ghamel missieru, u ssib ruhek l-ghalqa tagghom. Din l-ghalqa kienet tigi taht l-ghalqa ta` Dazju Cilia. Ghal din tal-ahhar, kien hemm sqaq xi ffit imharbat li kien jasal biss u jispicca fir-raba` ta` Dazju Cilia Bejniethom kien hemm hajt gholi mat-tnax-il filata. Huwa kien jahdem l-erbat ihbula li mill-hajt kienu jaslu sal-wied.

L-attur **Emanuel Micallef** xehed li l-unika *karta* li kien ircieva dwar l-ghalqa mertu ta` din il-kawza kien minghand Demicoli. Meta l-attur xtara l-ghalqa, huwa

jghid li kien fiha zewg dhul : wiehed minn gol-isqaq, u minn fuq gab gaffa biex ikun jista` jidhol bil-vann. Ir-raba` tieghu kien jasal sa tarf l-isqaq. Fit-tarf tar-raba` kien hemm hajt gholi sular. Meta l-hajt kien ikollu l-hsara, ibnu Philip kien jitlob permess lil Carmelo Farrugia li kellu l-ghalqa ta` taht sabiex jidhol bil-gebel halli jsewwi l-hajt. Fl-ghalqa tieghu, uliedu kien zerghu sigar taz-zebbug. Gieli wkoll ta permess lil terzi biex juzaw l-ghalqa in kwistjoni ghall-kacca.

Emanuel Micallef xehed li huwa kien sar jaf li Carmelo Farrugia kien xtara l-ghalqa ta` tahtom. Mieghu qatt ma tkellem li kellu xi art fil-parti tieghu. Farrugia baqa` dejjem go hwejgu u cioe` mill-hajt l-gholi `l isfel. Mar jirregistra l-art hu wara li haddiehor qal li kienet tieghu. Kien in-Nutar Said li baghtu jaghmel ir-registrazzjoni. Pero` tal-Land Registry ma hallewhx jirregistra l-art ghaliex kienet diga` registrata fuq haddiehor. Bejn meta xtara l-art fl-1966 sa ma nqalghet il-kwistjoni huwa ma kienx mar jirregistra l-art fil-Land Registry. Ghalih l-aqwa kien li kellu l-art registrata mal-Ghammieri. Lil Carmelo Farrugia ma kienx jafu. Huwa ma kienx jaf x`kienet qieghed jippretendi Carmelo Farrugia u ghalhekk ma kellux ghalfejn jibghatlu ittra ufficjali. Qabbad avukat wara li Demicoli beda jippretendi li fejn kellu l-art Micallef kien tieghu.

Emanuel Micallef jixhed li l-ghalqa kienet ilha ghandu hamsa u erbghin sena u go fiha hadd ma kien dahal.

L-ahwa Philip, Donald u Paul Micallef ikkorraboraw lil missierhom l-attur. In aggunta xehdu li xehdu fl-ghalqa in kwistjoni kien hemm sigar tal-harrub li kien ilhom hemm minn dejjem. Oltre s-sigar taz-zebbug, kien zerghu wkoll xi prinjol.

Ix-xhud **Victor Vella** mid-Dipartiment tal-Agricoltura pprezenta l-pjanta Dok VV li hija esebita a fol 115. Fejn hemm markat bl-ahmar huwa ta` Emanuel Farrugia waqt li fejn hemm il-blue huwa ta` Carmelo Farrugia. Magghom l-art tkun registrata biss ghall-fini ta` biedja u cioe` min huwa l-bidwi. Ipprezenta wkoll kopji tal-ledger fejn dan jirrigwarda lil Teodosio Cilia. Fir-records taghhom, ma kienx hemm indikat li Carmelo Farrugia biegh lil Amal Aluminium Works Limited.

Is-surveyor **Randolph Camilleri** kien inkarikat mill-konvenuti Demicoli sabiex jiddelinea u jinterpreta l-pjanta li kellu mal-kuntratt tal-akkwist taghhom minn fuq is-survey sheets tal-lokalita`. Huwa ghamel uzu minn survey sheets tad-Dipartiment tal-Artijiet (bi skala ta` 1 : 2500) tal-1900, tal-1957, tal-1968 u tal-1988. Meta kkompara dawk is-survey sheets mal-linja tal-ghelieqi u mal-pjanta tal-kuntratt, dawn qablu.

Ix-xhud mar ukoll fuq il-post u ddeskriva x`ra. Dwar safejn kien jasal ir-raba` tal-konjugi Demicoli, ix-xhud qal li dan kien jasal fejn il-blat kien jaqta` minn mal-hamrija. Huwa pprezenta pjanta markata Dok RC li fuqha kien hadem. Fiha ndika ix-xifer tal-blat u l-parti tal-hamrija. Ix-xifer fil-fatt ma kienx blat izda hajt b`dizlivell ta` zewg sulari.

Fil-pjanta Dok RC, hemm delineata bl-ahmar il-propjeta` tal-konjugi Demicoli. Il-marka bl-ahmar saret minn Randolph Camilleri.

Dr. Audrey Vassallo u Tonio Galea mir-Registru tal-Artijiet xehdu li meta saret l-applikazzjoni ghar-registrazzjoni 943/87, l-input tat-taghrif kien isir manwalment mhux bil-computer. L-applikant Carmelo Farrugia pprezenta l-pjanta li kellu mal-kuntratt, dik li tidher a fol 50 tal-process, li mbaghad kienet riprodotta kif

kienet fuq ic-certifikat tat-titolu. Kien isir ukoll tqabbil tal-pjanta mas-survey sheets.

Il-konvenut Carmelo Farrugia xehed li mal-kuntratt li bih xtara minghand Giuseppina Micallef kienet annessa pjanta tal-art li kien qieghed jixtri u li kien hejja perit imqabbad minnu. Ir-registrazzjoni saret abbazi ta` dik il-pjanta. L-art kienet tinhadem minn gabillott jismu Loreto. Il-feles art mertu ta` din il-kawza kienet tieghu qabel ma biegh lil Amal. Fir-raba` tieghu huwa jkun kwazi kuljum. Wara li Amal akkwistat, hija qalghet sigar li kien hemm mizrugha fiha u hadd ma kellimha. Il-hajt gholi xi 14-il filata li kif jifred l-art in kwistjoni mill-art tieghu li llum jaghmel uzu minnha ghaz-zwiemel tieghu waqa` darba wahda biss f`ghoxrin sena. Hadd minn ulied l-attur ma talbu permess sabiex ighaddi mill-art tieghu halli jsewwi l-hajt. Apparti l-isqaq, l-art kellha wkoll rampa li l-konvenuti Demicoli ghamluha tarag. Huwa qatt ma baghat ittri bil-Qorti lill-attur. Fl-ghalqa in kwistjoni, huwa kien imur fi zmien il-bebbux. Il-kwistjoni nqalghet wara li Amal bieghu lil Demicoli.

Carmelo Farrugia xehed illi l-pjanta a fol 50 hija l-ghalqa kif kienet qabel inqasmet sabiex parti tmiss lilu u parti lil Amal. Il-kamra u l-blat kienu ta` Micallef. Kien biss meta xtara minghand Giuseppina Micallef li qabbad perit sabiex ihejji pjanta. Ix-xhud ikkonferma li kienu Micallef li tellghu l-hajt pero` spjega li dak iz-zmien kien ghadu kif ha l-art u ma kienx jifhem. Wara li biegh lil Amal, il-hajt rega` waqa` u kien Amal li sewwieh. Il-gabillott ma kienx semmielu hbula ta` raba` meta Farrugia xtara minghand Giuseppina Micallef.

Il-konvenut Ray Demicoli xehed li meta gie biex jixtri l-art li kienet tinkludi dik in kwistjoni ried jassikura ruhu li kollox kien sewwa. Il-pjanta li fuqha kien sejjer jixtri kienet registrata bhala titolu assolut fir-Registru tal-Artijiet. Huwa kien ghamel xi erba` xhur jidhol fl-art tal-kwistjoni u hadd ma kellmu. Kien wara li xtara l-art u mar biex

jagħmel il-marki għal *boundary wall* li l-attur qallu li l-art kienet tiegħu. Iltaqghu u filwaqt li hu wera lill-attur l-pjanti u l-kuntratti li kellu, l-attur min-naha tiegħu ma wrieh l-ebda pjanti għax ma kellux. F'dak l-istadju però l-konvenut Demicoli waqaf hemm ladarba l-attur kien qiegħed iġhid li l-art kienet tiegħu. Fil-pront mar ikellem lil Carmelo Farrugia dwar li kien qallu l-attur. Għax hu ma riedx kwistjonijiet. In segwitu tkellem ma` qraha tal-attur fosthom ibnu Mark Micallef li qalulu li l-art fejn hu kien xtara kienet fejn Carmelo Farrugia kellu l-korsa taz-zwiemel. Kellem lil Farrugia li caħad dak li qallu ta` Micallef. Ha lil ulied l-attur għand is-surveyor Randolph Camilleri li wara li fissrilhom li Demicoli kienu xtraw fejn Micallef kienu qegħdin iġhidu li huwa tagħhom u mhux fejn Farrugia kellu l-korsa taz-zwiemel, hemm imbagħad hargu bl-argument li l-pjanta kienet imbagħbsa. Wara li Demicoli spjega lil iben l-attur li l-pjanta giet mir-Registru tal-Artijiet, hareg bit-tielet argument li missieru kien kiseb l-art bil-preskrizzjoni tat-tletin sena. Bħala fatt però l-bicca art in kwistjoni kienet mitluqa għal kollox, ma kenitx qegħda tinħadem, mimlija ħaxix ħazin u fi stat ta` dizastru. Kien wara li rregistra l-art f'ismu li haddiehor ma jipprova jirregistra l-art f'ismu fir-Registru tal-Artijiet.

Vincent Attard għall-kumpannija konvenuta Amal Aluminium Works Limited xehed li huwa qatt ma kellu għalfejn jikkontesta b`xi mod lill-atturi fir-rigward tal-art in kwistjoni propju għaliex go dik l-art huwa biss kien jeżercita d-drittijiet tiegħu u hadd aktar. Ha ħsieb jirregistra dak li kien akkwista mingħand Carmelo Farrugia. Kemm damet l-art għandu, hadd ma kkontesta dik ir-registrazzjoni. Fil-fatt l-art kienet indiviza ma` l-istess Farrugia u huma qasmuha ; il-parti ta Amal hija bil-kulur vjola fuq il-pjanta a fol 29 tal-process. Dak li kiseb hu mbagħad bieghu lil Demicoli. Iġhid li fl-art in kontestazzjoni sab sigar mizrugħin u huwa qalagħhom. Fil-fatt ma regghux inzerghu oħrajn flokħom. Fl-art in kwistjoni kien hemm dura tal-kacca u t-tfal ta` Micallef kienu jinzlu go fiha. In segwitu bnew dura oħra fl-art tagħhom u ma baqghux jinzlu fl-art in kwistjoni. Huwa fisser, kif wera fl-access, li lejn l-għonq tal-għalqa in

kontestazzjoni minn isfel kien hemm fetha li minnha huwa kien jaccedi għall-ghalqa minn isfel. La kien hemm il-hitan u lanqas l-gheluq li dehru fl-access. Qabel il-kawza, huwa qatt ma rcieva ittri legali.

Anthony Agius xehed li huwa kellu raba` jmiss ma` tal-attur. Hemm passagg li jasal sa gol-wied u sal-ghalqa ta` l-attur. Ix-xhud ighid - *Kif jispicca dan il-wied hemm hajt gholi. Ir-raba` qabel kien ta` Teodozju u kont nghanu jahdem fih ukoll, u dan xi hamsa u hamsin sena ilu. Ir-raba` kien jispicca sa l-isqaq, mar-raba` ta` Manwel ezatt. L-gholi tal-hajt kien ta` Teodozju u ta` taht il-hajt kien ta` certu Kola tat-Tazzi.*

Nazzareno Borg jixhed li kien jigi iben Loreto Borg li kellu ghalqa hdejn ta` Carmelo Farrugia. Missieru kellu qbiela u dam ghal tletin sena jahdem erbat ihbula raba` minn hajt gholi `l isfel. Minflok missieru dahal Carmelo Farrugia.

Fil-**verbal tal-access** li din il-Qorti **diversament** presjeduta ghamlet fl-art in kwistjoni fit-22 ta` Frar 2008 inghad hekk *inter alia* –

... Il-konvenut Demicoli ndika lill-Qorti fejn qed jallega li kien hemm fetha fil-hajt tas-sejjieh li taghti ghal parti mill-ghalqa li qed jippretendi li hija tieghu.

Il-Qorti accediet ukoll f`din l-ghalqa fejn il-konvenut Demicoli ndika liema parti minnha qed jallega li hija tieghu skond surevy li sar.

Il-partijiet indikaw lill-Qorti fejn qed jippretendu li huwa tagghom.

Fil-**verbal tal-access** li din il-Qorti **kif** presjeduta ghamlet fl-art in kwistjoni fl-10 ta` Lulju 2009 inghad hekk *inter alia* –

... L-access beda billi fil-qosor Ray Demicoli fisser xi xtara, fejn xtara u kkoncentra l-attenzjoni tal-Qorti fuq l-ghalqa f'livell iktar gholi mill-wicc tal-hamrija ta' isfel fejn hu jallega li xtara bhala parti min-negozju li kien ghamel ma' Attard li minghandu akkwista t-titolu. Spjega wkoll illi meta hu xtara, il-hajt tan-naha tax-xellug meta thares mill-faccata ta' din l-ghalqa f'livell iktar gholi, kien fl-istat li jidher illum. Din il-parti tal-hajt taghti fuq passagg li m'huwix kontestat li jappartjeni lil Demicoli u li jaghti ghal hbula ta' raba' ohra li qeghdin f'livell iktar gholi tal-istess Demicoli u li kien xtara hu minghand Attard.

Il-Qorti dderigiet lill-partijiet jew min minnhom biex jiehdu ritratti ta' dan il-hajt kif jidher illum biex dawn eventwalment jiformaw parti mill-atti ta' din il-kawza.

Mistoqsija, kemm Attard kif ukoll Farrugia kkonfermaw illi min-naha taghhom fl-ewwel lok, dejjem fir-rigward ta' dan il-hajt, illi l-gholi tieghu n-nofs ta' dak li jidher illum u qed jissenjalaw id-differenza fil-kulur tal-gebel ta' taht mill-gebel ta' fuq, ossija l-gebel ta' isfel huwa iktar qadim minn dak ta' fuq. U ghar-rigward tal-genb tieghu, fejn illum huwa mbarrat, qeghdin jghidu li hemmhekk kien hemm tarag jew ramba. Dr. Tanti Dougall qed jattira l-attenzjoni tal-Qorti li m'hemmx kontinwita' fil-konfigurazzjoni tal-hajt f'dan il-punt.

Il-partijiet Micallef min-naha taghhom fissru li l-hajt illi dwaru qieghda tiddetta l-Qorti huwa l-konfini tar-raba' taghhom li qed jifred dik l-istess raba' mill-proprjeta' ta' Demicoli, almenu qed jigi allegat minnhom. Qeghdin isostnu li l-art li ghalija ghamel referenza Demicoli f'livell iktar gholi hija proprjeta' taghhom u hija kjarament delineata mill-bqija.

Iktar 'il fuq kif iddur il-hajt, dejjem adjacenti mal-proprjeta' ta' Demicoli, huwa kollu art li jappartjeni lil Micallef. L-istess Micallef jikkonferma li l-hajt kien dejjem fl-gholi li qed jidher illum, passaggi minn go fih ma kien hemm qatt u ma jeskludix li tul is-snin parti minnu waqa' u rega' nbena pero' fl-istess pozizzjoni li kien qabel. Min-naha tieghu Attard isostni li fiz-zmien meta hu biegh lil Demicoli

dan il-hajt partikolari ma kienx dan l-gholi imma kien jasal san-nofs li qed jidher illum. Kien livell fin-nofs, kien jasal san-nofs u fejn jidher fit-terren rampa jew formazzjoni ta' gebel tiela, 'l fuq hemmhekk Attard isostni li kien hemm passagg li hu minnu kien jghaddi biex jitla' fl-ghalqa li kienet fin-naha ta' fuq. Attard isostni wkoll illi hemmhekk, u cioe' fl-ghalqa ta' fuq, kien hemm sigar tieghu mizrugha, dawn inqalghu. Attard isostni li fiz-zmien meta l-art kienet proprjeta' tieghu, u cioe' qabel inbieghet lil Demicoli, il-partijiet Micallef kienu zerghu xi sigar fl-istess, hu qalagghom u hallihom fejn kienu, pero' dawn qatt ma rega`nzerghu.

Il-Qorti qieghda thares lejn estensjoni tal-hajt, din id-darba min-naha tal-faccata. U qed tidderigi lill-partijiet sabiex kif sar fil-kaz tal-hajt mill-genb jittiehdu ritratti ta' din il-parti tal-hajt min-naha tal-faccata.

Demicoli qed ifisser illi kien hemm okkazjonijiet wara li xtara hu li parti mill-hajt kienet taqa' minhabba s-sahha tal-ilma meta taghmel ix-xita, u hu kien jitla' minn fuq dak il-gebel ghal fuq l-art fil-livell iktar gholi, li ghaliha ghamel referenza qabel. Min-naha taghhom Micallef isostnu li dak il-hajt huma kienu diversi drabi jgholluh huma stess peress illi kien qed izomm l-art taghhom protetta biex ma taqax il-hamrija minn go fiha. Farrugia min-naha tieghu jikkonferma li anke hu kien hemm okkazjonijiet fejn dak l-istess hajt tellghu hu stess meta jkun waqa', dejjem minhabba x-xita. Min-naha tieghu Attard isostni li kemm damet l-art proprjeta' tieghu dak il-hajt in partikolari dejjem hu ha hsiebu u tellghu kull meta waqa', u hadd mill-proprjetarji jew min qed jallega li huwa proprjetarju tal-art ta' fuq ma qatt ha hsieb dak il-hajt.

Minn passagg illi in parti huwa jidher gdid u in parti jghaddi minn gol-wied il-Qorti flimkien mal-partijiet u d-difensuri accediet minn xatba ghall-passagg li minn hemm tidhol fl-art li dwarha hemm il-kwistjoni. Hija art fit-tul pero' iktar twila milli hija wiesa'. Skond Demicoli minn survey li kien sar fuq inkarigu tieghu rrizulta li hu xtara n-nofs tat-tul tal-art fejn qieghda l-Qorti bhalissa. Dik il-parti li tasal sal-hajt. Illi meta thares lejn l-art minn wara tigi fuq in-naha

tal-lemin, dik hija tappartjeni lil Micallef, dejjem skont Demicoli, prattikament min-nofs lejn iktar lejn il-wied Demicoli jallega li xtraw.

Issa l-Qorti tinsab iktar 'il gewwa fl-istess art li trattat dwarha qabel u qed thares lejn il-hajt min-naha ta' gewwa. Qed tosserva l-gholi tal-hamrija li certament huwa f'livell iktar gholi mill-gholi tal-hajt innifsu, sal-hajt hemm spazju ta' cirka zewg metri kollu gebel tas-sejjieh u pjuttost imdaqgas. Min-naha ta' Micallef huma jsostnu li l-ispazju gie kreat anke mit-telf ta' hamrija li titlaq mill-ghalqa meta taghmel ix-xita u bil-gravita' tersaq lejn il-wied.

Ikkunsidrat :

IV. Sottomissionijiet

Fil-qosor, l-atturi jsostnu li huma ghamlu l-prova sal-grad rikjest mil-ligi illi huma kienu jippossjedu l-art in kontestazzjoni b`titolu assolut ghal aktar minn tletin sena u cioe` qabel l-1987 meta dahlet fir-Registru ta' l-Artijiet l-applikazzjoni tal-konvenut Carmelo Farrugia. Maz-zmien fil-pussess tal-atturi, kellu jingema` z-zmien li l-pussess kien ghand l-awtur taghhom. Fin-nota ta` osservazzjonijiet taghhom, l-atturi jaghmlu riferenza ghal fejn fil-provi saret din il-prova.

L-atturi jirreferu ghal fejn fin-nota responsiva taghha l-konvenuta Amal Aluminium Works Limited tirreferi ghall-gurisprudenza Ngliza dwar *acual possession* ladarba l-Kap.296 ittiehed mil-ligi Ingliza. Jinghad li l-atturi ma ghamlux il-prova tal-*physical presence* fl-art in kwistjoni sabiex seta` jipprevali l-interess taghhom. Pero` l-atturi jghidu li, fil-kaz ta` raba`, il-prova tal-*physical presence* mhijjex l-istess bhal fil-kaz ta` dar ta` abitazzjoni. Fir-realta`, l-atturi kellhom interess li jipprevali (*prevailing interest*) ghaliex huma kellhom il-pussess ferm qabel dahlet l-ewwel registrazzjoni. Il-pussess ta' min ikollu

titolu assolut m'ghandux bzonn jigi definit jew ippruvat. Meta l-Qorti accediet fuq il-post sabet lill-atturi fil-pussess tal-art in kwistjoni u tal-art adjacenti.

L-atturi jaghmlu riferenza ghall-elementi li dahlu fil-ligi taghna u cioe` il-frodi u l-qerq. Il-klandestinita`, ghalkemm mhijiex indikata specifikament fil-ligi, tirrizulta wkoll mill-gurisprudenza ghar-raguni li l-pussess irid ikun pubbliku. Li kieku tassew il-pussess tal-konvenuti jew min minnhom fl-art in kwistjoni kien pubbliku, l-atturi jew persuni ohra li xehdu fil-kawza kienu jarawhom jaghmlu atti manifesti ta` pussess fl-istess art. Dan ma rrizultax li kien il-kaz. Dwar l-element tal-frodi jew tal-qerq, ighidu l-atturi li ghalkemm il-konvenuti jikkontestaw li saret il-prova tar-raggiri mar-Registratur tal-Artijiet ghall-fini tar-registrazzjoni, il-prova tal-qerq tohrog anke mid-dokument stess li gie registrat u kif dan seta` effettwa l-persuna li kienet se ggarrab pregudizzju konsegwenza ta` dik ir-registrazzjoni u cioe` l-atturi. Skond l-atturi, il-konvenuti ma kienux jafu fejn kien taghhom. U allura ma setghux jivvantaw li kellhom il-pussess. Il-konvenuti Demicoli kellhom iqabbdu surveyor biex jiddelinea l-art li kien akkwista filwaqt li l-konvenuti l-ohra insistew fuq it-titolu li kien garantit bir-registrazzjoni.

Fil-qosor, il-konvenuti jghidu li kien jispetta lill-atturi li jaghmlu l-prova li kellhom il-pussess sabiex iwaqqghu t-titolu garantit bir-registrazzjoni tal-art ghal aktar minn ghaxar snin. Il-konvenuti ma kellhom l-ebda htiega fil-ligi li juru li kellhom pussess biex ir-registrazzjoni ta' l-art taghhom tibqa' valida. Jekk kellu jkun allegat mill-atturi li aktar minn persuna wahda kellu pussess, allura dak kien iwaqqa` ghal kollox il-prova li kellhom igibu l-atturi. Propju ghaliex il-promiskwita` tal-pussess thassar kull possibilita' li wiehed jakkwista b'usucapione stante li jkunu karenti l-elementi tal-pubblicita` u tal-univocita` tal-pussess. Din tal-ahhar fis-sens li l-pussess irid ikun *animo domini* daqs li kieku inti s-sid. Jekk imbaghad jirrizulta li aktar minn persuna kellha l-intenzjoni li

tippossjedi *animo domini* allura hadd ma jista` akkwista bil-pussess.

Skond **il-konvenuti**, l-atturi ma ressqu l-ebda talba *ad hoc* sabiex din il-Qorti tiddikjara li huma kellhom titolu bis-sahha tal-usucapione. Infatti mill-mod kif kienet redatta l-ewwel talba attrici wiehed ma jasalx biex jikkonkludi li l-preskrizzjoni akkwizittiva pretiza mill-atturi kienet tal-ghaxar snin jew tat-tletin sena. Sabiex tirnexxi l-azzjoni attrici, it-titolu tal-atturi skond il-kuntratt tal-akkwist taghhom ma jidholx propju ghaliex ghall-fini tal-Kap.296 il-konsiderazzjoni rilevanti huwa l-fattur ta` *l-interest li jipprevali* li kien citat mill-atturi stess. Fiz-zewg paragrafi citati mill-atturi, it-titolu kontrattwali ma jinkwadrax. Huwa rilevanti kwalsiasi dritt li jista' jigi akkwistat bil-preskrizzjoni, jew inkella bl-*actual possession of the land*. Mela l-bazi tal-azzjoni huwa l-pussess. Infatti fuq hekk l-atturi stess ibbazaw l-azzjoni taghhom mhux fuq titolu kontrattwali. U l-provi tal-pussess jrid ikunu skjaccanti – kwazi bhal fil-kaz tal-*actio reivindicatoria* trid issir il-prova diabolika.

Skond **il-konvenuti**, il-provi attrici ma jwasslux sal-grad gholi ta` prova mistenni minnhom. Dwar il-qerq, ma saret l-ebda prova ta' qerq fil-konfront tar-Registru tal-Artijiet kif kellha tkun il-prova.

Ikkunsidrat :

V. Dritt

L-ewwel talba attrici hija dik **principali**. It-talbiet l-ohra huma konsegwenzjali ghall-ewwel talba. Kollox ghalhekk jiddependi dwar jekk l-atturi jirnexxielhomx fil-prova tal-ewwel talba.

Kopja Informali ta' Sentenza

Fuq l-iskorta tal-premessi u tat-talbiet, izda fuq kollox abbazi tas-sostanza tal-provi li ressqu, it-talba principali tal-atturi, ghalkemm ta` natura **petitorja**, certament **mhijex** l-*actio reivindicatoria*.

Fis-sentenza taghha tal-14 ta` Dicembru 1951 fil-kawza "**Copperstone vs Grech et**", din il-Qorti presjeduta mill-Onor. Imhalled Joseph Caruana Colombo identifikat ir-rekwiziti tal-*actio reivindicatoria* –

L-estremi ta` l-azzjoni rivendikatorja huma : 1) li l-attur rivendikant jipprova li ghandu d-dominju fuq il-haga li huwa jrid jirrivendika u li kien akkwista dak id-dominju legittimament ; 2) li l-konvenut ikun jippossjedi l-haga.

Fil-kawza tal-lum, **apparti** t-titolu skond l-att tal-akkwist taghhom, l-atturi qeghdin javvanzaw il-pretensjoni li huma **jippossjedu** l-art in kwistjoni anke bil-preskrizzjoni akkwizittiva tat-tletin (30) sena.

Ghalhekk propju ghaliex dik tal-lum **mhijex** l-*actio reivindicatoria*, fejn huwa pacifiku li tapplika l-prova *diabolika* li tispetta lill-attur, fil-kawza tal-lum, il-piz tal-prova, ghalkemm jibqa` jispetta lill-atturi, jibqa` dak tal-**bilanc ta` probabilitajiet**.

Ghalhekk meta f`kawza ta` din ix-xorta gudikant jigi biex iqis il-kumpless tal-provi li jitressqu ghall-konsiderazzjoni u gudizzju tieghu, il-kriterju rilevanti mhuwiex jekk assolutament jemminx dak li jkun gie spjegat lilu, *izda jekk dawk l-ispjegazzjonijiet humiex verosmili fic-cirkostanzi svarjati tal-hajja* ("**Borg vs Bartolo**" – Appell Inferjuri – 25 ta` Gunju 1980). Hekk meqjusa dawk il-provi, il-grad rikjest fil-kamp civili huwa dak li bizzejjed li jkun inissel **certezza morali** fil-mohh tal-gudikant li tkun indotta minn preponderanza ta` provi fuq bilanc ta` probabilitajiet ("**Caruana vs Laurenti**" – Prim`Awla tal-Qorti Civili – 8 ta` April 1994 ; "**Borg vs**

Manager ta' l-Intrapriza tal-Halib” – Prim`Awla tal-Qorti Civili – 17 ta` Lulju 1981; **“Vassallo vs Pace”** – Vol.LXX.II.144 u **“Zammit vs Petrococchino”** – Appell Kummercjali – 25 ta` Frar 1952).

Fil-kuntest ta` *actio reivindictoria* il-Qorti tal-Appell fis-sentenza taghha tat-28 ta` April 2000 fil-kawza **“Chircop et vs Micallef et”** ghamlet osservazzjonijiet li din il-Qorti tghid li jghoddu *mutatis mutandis* fil-kaz tal-lum. Sostniet hekk –

*Il-prova tal-propjeta` tista` ssir jew bl-esebizzjoni tat-titolu ta` l-akkwist jew bl-istess preskrizzjoni akkwizittiva jew bi kwalunkwe mezz iehor permess mil-ligi. L-istess awtur Laurent, wara li jitkellem fuq il-prova li tigi mit-titolu ta` l-akkwist, ighid : “Colui che rivendica puro` altresì invocare la prescrizione”. Dak l-awtur ifakkar fid-dubju ta` xi awturi fuq dan il-mezz ta` preskrizzjoni, dubju li hu bazat fuq ir-rifless li una volta l-uzukapjoni tippresupponi l-pussess tar-rivendikant u una volta l-azzjoni rivendikatorja ghall-kuntrarju tippresupponi l-pussess mhux fir-rivendikant imma fil-konvenut, per konsegwenza tidher haga kontradittorja illi r-rivendikant li ma ghandux il-pussess, jista` jinvoka l-preskrizzjoni bhala prova tad-dominju tieghu. Dan id-dubju huwa pero` aktar apparenti milli reali ... Il-gurisprudenza taghna segwiet dawn il-principji u fil-kawza **“Attard vs Fenech”** maqtugha mill-Qorti ta` l-Appell fit-28 ta` April 1875 (Vol.VII.390) jinsab dikjarat illi : “in difetto di un titolo scritto, l’attore e` ammesso a provare il suo dominio, con qualunque altro mezzo permesso dalla legge (Vol.XXIX.II.488).*

Fil-kawza tal-lum, l-atturi qeghdin isostnu li ghandhom jedd jikkontestaw it-titolu registrat favur il-konjugi Demicoli abbazi tal-preskrizzjoni akkwizittiva trentennali.

Fis-sentenza taghha tat-13 ta` Marzu 1953 fil-kawza "**Caruana et vs Vella**" (Vol.XXXVII.I.105) il-Qorti tal-Appell qalet hekk –

Illu pero` kif intqal ghall-effacija taghha bhala akkwizittiva, din il-preskrizzjoni tippresupponi l-pussess legittimu li trid il-ligi ghaz-zmien kollu tat-trentennju. Hu maghruf illi l-elementi tal-pussess civili huma tnejn, dak materjali, il-poter ta` fatt fuq il-haga, u l-iehor intenzjonali, l-animu tal-pussessur li jgawdi d-dritt fuq il-haga bhallikieku hu kien il-propjetarju taghha – animus et corpus ; corpus possessionis et animus possidendi vel animus domini. Ghalhekk mhux pussess civili dak li jonqos fih wiehed jew l-iehor minn dawn iz-zewg elementi b`mod li mhijjex bizzejjed id-detenzjoni tal-haga jew it-tgawdija taghha mhux bhala haga proprija imma bhala haga ta` haddiehor ghax allura din tkun biss detenzjoni jew tgawdija prekarja ... Hu elementari li lil min jallega l-preskrizzjoni trentennali ma jistax jigi oppost in-nuqqas ta` titolu jew ta` bona fede ... Dan il-pussess b`ligi ghandu jkun kontinwu, mhux miksur, pacifiku, pubbliku u mhux ekwivoku.

Skond l-**Art.43(1) tal-Kap.296**, l-artijiet kollha registrati huma suggetti ghal hekk imsejha mil-ligi stess bhala *interessi li jipprevalu*. Lista ta` dawn l-interessi tirrizulta fl-istess disposizzjoni. Fil-kawza tal-lum, l-atturi qeghdin ighidu li ghandhom *interessi li jipprevalu* abbazi tas-subincizi (c) u (d) –

(c) *jeddijiet akkwistati jew li jkunu se jigu akkwistati bi preskrizzjoni, jew b`konfiska jew bhala bona vacantia ;*

(d) *il-jeddijiet ta' kull persuna li fil-fatt tkun qed tokkupa l-art, hliet meta jintalab taghrif b`att gudizzjarju lil dik il-persuna u l-jeddijiet ma jigux svelati.*

Imbaghad fl-**Art.51(1) tal-Kap.296**, hemm mahsuba il-kazi fejn jistghu jsiru korrezzjonijiet fir-registru fuq ordni

Kopja Informali ta' Sentenza

tal-qorti kompetenti jew fuq ordni tar-registratur. Fost ohrajn, hemm il-kaz meta -

(d) qorti kompetenti jew ir-registratur ikun sodisfatt li d-dhul fir-registru jkun inkiseb b'qerq jew bi vjolenza u fil-kaz tal-qorti, tordna li ssir korrezzjoni fir-registru ;

(e) meta zewg persuni jew izjed, li ma jkollhomx jedd li jigu registrati flimkien ikunu bi zball registrati bhala sidien ta' l-istess jedd fuq art registrata jew ta' l-istess ipoteka ;

(f) f'kull kaz iehor meta, minhabba xi zball jew nuqqas fir-registru, jew minhabba li xi dhul li jkun sar bi zball, jitqies gust li ssir korrezzjoni fir-registru.

Skond l-**Art.51(4) tal-Kap.296**, ir-registratur ghandu jobdi l-ordni ta' kull qorti kompetenti dwar kull art registrata tigi notifikata lil s-sentenza jew meta tinghatalu kopja ufficjali taghha flimkien ma' dikjarazzjoni mir-Registratur tal-Qorti li ticcertifika li s-sentenza tkun finali u konklusiva.

Skond l-**Art.51(5) tal-Kap.296**, qorti ma ghandhiex tordna l-korrezzjoni tar-registru kemm il-darba r-Registratur ta' l-Artijiet ma jkunx parti fil-procedimenti li dwarhom isir l-ordni.

Fl-**Art.51(6) tal-Kap.296** jinghad imbaghad li hliet sabiex jinghata effett lil interess li jipprevali, ma tista' ssir ebda korrezzjoni fir-registru wara li jghaddu ghaxar snin mid-data li fiha ssir ...

Ikkunsidrat :

VI. Risultanzi

Din il-Qorti **kif** presjeduta kellha l-okkazzjoni taccedi fil-art in kontestazzjoni (ara d-dettalji tal-verbal tal-access op. cit.).

Din il-Qorti m`ghandhiex dubju li dak li hija rat fuq il-post jaqbel ma` kif kienet deskritta l-art fir-relazzjoni tal-Perit Alberto Vassallo li kienet annessa mal-kuntratt tal-25 ta` Dicembru 1943 fejn Jole Farrugia u Janey Galea ttrasferew disat itmiem u tliet sighat raba` fil-kontrada ta` Wied Qirda limiti ta` Haz-Zebbug lil Teodosio Cilia, li in segwitu b`kuntratt tad-29 ta` April 1966 ittrasferixxa l-istess disat itmiem u tliet sighan lill-attur Emanuel Micallef.

Fuq il-post, din il-Qorti osservat li l-art in kontestazzjoni tinsab fil-gholi. Ix-xhieda kollha qablu li hemm dizlivell tal-inqas sular sal-art fejn il-konvenut Farrugia ghandu l-korsa taz-zwiemel. Minn bejn il-hitan li jaghtu fuq il-wied ma hemm l-ebda access. Min-naha tal-wied, l-uniku access, **anke illum**, huwa kif iddeskrivieh il-Perit Alberto Vassallo fir-relazzjoni tieghu –

... Dina l-ghalqa tintlahaq bil-karettun mit-triq li minn Haz-Zebbug tittraversa Wied Kirda u taghti ghall-Ghaqba u bil-bima u bir-rigel minn sqaq wieqaf u dejjaq li jibda minn qiegh il-wied ...

Ix-xhieda li ressqu l-atturi, bosta minnhom kienu mhux biss midhla tal-lokalita` u izda anke qraba jew tal-persuni li kienu sidien tad-diversi bicciet art trasferiti lill-kontendenti jew tal-gabillotti li kienu jahdmu l-art tal-inhawi, lkoll jikkonfermaw fejn kienet l-art akkwistata mill-atturi, l-uzu li kienet issir mill-attur u minn uliedu tal-art, il-posizzjoni taghha fil-gholi fil-konfront tal-art tal-kontendenti l-ohra u fuq kollox jaghtu konferma li l-access ghal dik l-art kien mill-isqaq li rat il-Qorti u li semma l-Perit Alberto Vassallo.

Fir-relazzjoni, il-Perit Vassallo jsemmi id-daqs tal-art, il-konfini taghha, x`kien hemm go fiha u l-hitan gholjin. In partikolari, wara li jirreferi ghall-hitan gholjin, ighid li fit-tramuntana l-art kienet tmiss ma` raba` ta` Giuseppina Micallef (li minghandha xtara l-konvenut Farrugia).

Din il-Qorti tibqa` ssostni li dak li rat waqt l-access jaqbel ma` dak li kien deskritt fil-kuntratt tal-25 ta` Dicembru 1943 ghajr ghal xi dettalji, bhan-nuqqas ta` sigar, meta wiehed iqis li l-ghexrien ta` snin li ghaddew. U dan ghalkemm ma` dak il-kuntratt ma kienx hemm pjanta annessa. Minflok kien hemm ir-relazzjoni tal-Perit Alberto Vassallo.

Dan accertat din il-Qorti issa sejra tghaddi sabiex tqis il-pjanta li kienet annessa mal-kuntratt tal-1 ta` Gunju 1987 bejn Giuseppina Micallef u Carmelo Micallef. Kienet dik il-pjanta li serviet sabiex issir l-ewwel registrazzjoni tal-art.

Kunsidrat dak li attwalment kien trasferit lil Micallef, il-pjanta annessa ma kenix korretta sabiex tirregistra t-trasferiment. Inltre *ictu oculi* din il-Qorti tara varjazzjonijiet bejn dik il-pjanta u l-ohrajn li kienu esebiti.

Ghal din il-Qorti l-art in kontestazzjoni kienet tappartjeni lill-atturi Micallef bis-sahha tal-kuntratt tad-29 ta` April 1966. Izda in vista tal-Art.51(6) tal-Kap.296, l-atturi kellhom jirrikorru ghall-azzjoni taghhom, mhux fuq it-titolu naxxenti mill-kuntratt, izda fuq il-preskrizzjoni sabiex bhala persuni b`*interest* li *jipprevali* skond l-Art.43(1)(c) tal-Kap.296 jittentaw l-korrezzjoni tar-registru skond id-disposizzjonijiet rilevanti tal-Art.51 tal-Kap.296.

Din il-Qorti sejra ghalhekk tqis il-kwistjoni tal-preskrizzjoni akkwizittiva tat-tletin sena pretiza mill-atturi fil-kuntest tad-disposizzjonijiet diga` citati tal-Kap.296.

Tirrizulta l-posizzjoni li hadu l-konvenuti **specialment** Carmelo Farrugia u Amal Aluminium Works Limited. Din tal-ahhar certament aktar minn tal-ewwel kif sejrjn naraw tikkontesta li l-atturi okkupaw l-art in kontestazzjoni animo domini ghal tletin sena jew aktar. Ighidu li huma okkupaw dik l-art bla ma qatt kienu kontrastati mill-atturi. Isostnu li qatt ma ndunaw b`xi okkupazzjoni da parti tal-atturi matul iz-zmien. Jaffer maw li l-atturi qatt ma wettqu xi att ta` pussess kif trid il-ligi. Il-konvenuti jinsistu illi jkun biss meta l-pussess jigi esercitat b`mod konkret illi fil-pussessur jigu nvestiti b`jeddijiet tutelabbli. Il-pussess qed jallegaw irid ikun wiehed ta` fatt u dlonk min jippretendi li ghandu interess li jipprevali a tenur ta` l-Artikolu 43 (1) (d) irid jipprova l-okkupazzjoni tieghu permezz ta` sinjali esterni u manifesti ta` dak il-pussess. Ghall-interess li jipprevali, il-ligi tehtieg l-pussess naturali. Skond il-konvenuti, l-atturi naqsu milli jaghmlu din il-prova u ghalhekk skond huma ghandu jigi deciz li l-atturi m`ghandhom ebda interess li jipprevali, u konsegwentement u fin-nuqqas ta` dan, l-atturi m`ghandhom l-ebda jedd li jitolbu l-korrezzjonijiet minnhom pretizi.

L-Att dwar ir-Registrazzjoni ta` l-Artijiet (Kap.296) kien introdott bl-Att XXXV ta` l-1981 bl-iskop li *“iwaqqaf Registru ta` l-Artijiet biex jirregola r-registrazzjoni ta` titolu ghal art, u biex jipprovdi ghal hwejjeg li huma incidental ghal dan u konnessi mieghu”*. Kif osservat il-Qorti ta` l-Appell fis-sentenza taghha tat-8 ta` Mejju 2003 fil-kawza **“Grima et vs Frendo et”** il-Kap.296 kienet ligi specjali li biha *“...l-legislatur ried johloq sistema li permezz taghha jkunu jistghu jinhargu Certifikati ta` Titlu li jaghtu lill-possessur taghhom titlu assolut `erga omnes` u biex b`hekk tkun tinholoq sitwazzjoni ta` certezza ghal dak li jirrigwarda titli fuq proprjeta` immobiljari ... Ir-registrazzjoni ta` kull persuna bhala sid ta` art b`titolu garantit jaghti lil persuna hekk registrata titolu irrevokabbli ghaliha, jigifieri, titolu li ma jistax jigi megħlub hliet kif provdut f`dan l-Att”*

Meta jinhareg ic-certifikat tat-titolu, dak it-titolu mhux aktar sindakabbli mill-Qrati **hlief** fic-cirkostanzi specifikament kontemplati bil-Kap.296. Bl-emendi tal-1995, it-titolu minn assolut sar garantit. Ghalhekk fil-kaz ta` dawk l- immobbli li jaqghu fl-ambitu ta` arja ta` registrazzjoni, ladarba l-Kap. 296 huwa *lex specialis*, hija l-ligi applikabbli.

Dwar il-preskrizzjoni tat-tletin sena –

Il-mod tal-akkwist tal-proprjeta jiddistingwi ruhu bejn originali u derivattiv. Huwa titolu originali dak li l-bazi tieghu ma jiddependix minn titolu precedenti. Titolu derivattiv hu dak li jsehh bit-trasmissjoni ta` dritt minn soggett tad-dritt ghal iehor. Ezempju tipiku ta` akkwist originali hija l-preskrizzjoni akkwizittiva ta` tletin sena, li ma tiddependix minn akkwist minghand haddiehor. Hu biss fil-kaz ta` akkwist derivattiv li jigi applikat il-principju li l-akkwist jiddependi mill-esistenza tad-dritt tal-awtur. Il-konsegwenza hi li l-akkwist b`titolu originali hu iktar b`sahhtu minn titolu derivattiv, ghas-semplici raguni li fil-kaz tal-ahhar jista` jkollok sitwazzjoni li persuna takkwista dritt minghand min mhuwiex sid, kif jidher li gara fil-kawza tal-lum b`riferenza ghat-titolu tal-konvenuti. Ladarba persuna ma tistax tghaddi lil haddiehor dak li m`ghandhiex, il-prezunt sid gdid ma jistax jakkwista drittijiet li ta` qablu ma kellux.

L-atturi qed jibbazaw il-pretensjoni tagghom ghall-fini tat-talbiet li jolqtu l-Kap.296 fuq il-preskrizzjoni akkwizittiva trigenarja bil-pussess tagghom tal-art in kwistjoni *`animo domini`* . Din l-ghamla ta` preskrizzjoni ma tirrikjedix la titolu u lanqas *bona fides*. Ghalhekk bis-semplici pussess legittimu ta` tletin sena l-possessur tal-haga jakkwista l-proprjeta` ta` l-istess haga posseduta minnu.

Fis-sentenza tagħha tal-5 ta` Lulju 2004 fil-kawza “**Pace vs Abela**” (konfermata mill-Qorti tal-Appell fit-30 ta` Settembru 2011) din il-Qorti diversament presjeduta (PA/LFS) qalet hekk –

Fil-kaz tal-preskrizzjoni akkwisittiva trentennali ma hemmx bzonn il-“giusto titolo” u lanqas il-“buona fede” minhabba l-elementi tat-trapass taz-zmien u dak tal-pussess. Biex il-pussess trentennali jagħti lok għall-uzukapjoni, hemm bzonn li ma jkunx ekwivoku, u li jkun “animo domini.

L-atturi jsostnu li kienu huma biss li matul iz-zmien għamlu uzu esklussiv ta` l-art mertu ta` din il-kawza bhala l-proprjeta` esklussiva tagħhom. Qabel kienu avvicinati mill-konvenut Demicoli, hadd ma kien qatt ivvanta xi dritt kontribom fir-rigward ta` dik l-art.

Fis-sentenza tagħha tat-23 ta` Novembru 1962 fil-kawza “**Azzopardi noe vs Farrugia**” (Vol XLVI.I.361) il-Qorti tal-Appell qalet hekk dwar il-preskrizzjoni vantata mill-atturi f` din il-kawza -

.... irid juri li huwa saħħah fih il-pussess kontinwu, mhux miksur, pacifiku, pubbliku u mhux ekwivoku u għal zmien determinat mil-ligi. Dawn il-kondizzjonijiet juru l-kwalita` tal-pussess animo domini, li għandu jkun akkoppjat maz-zmien rikjest mil-ligi biex isahħah il-preskrizzjoni.

Vincent Attard għal Amal Aluminium Works Limited isostni li huwa ezercita jedd *animo domini* fuq l-art in kwistjoni mingħajr xkiel għaliex huwa dahal fl-art u qaccat xi sigar bla ma hadd, lanqas l-atturi, ma kellmu. Diversi setghu kienu r-ragunijiet għala l-atturi setghu ma kellmux, fosthom li ma tawx kaz. Dak pero` ma jfissirx li l-atturi ma kellhomx pussess. Il-pussessur li qed ivvanta l-akkwist tramite l-uzukapjoni m`għandux għalfejn juri li kien f` kuntatt **kostanti** ma` l-oggett in kwistjoni. **Baudry**

Lancantinerie jghidu hekk - "...non e` necessario che il possessore sia stato in contatto costante con la cosa....

Determinanti kontra t-tezi ta` Vincent Attard huwa l-fatt li minn **taht** il-hitan tal-ghalqa lejn il-wied isfel ma hemmx prova konkludenti li kien hemm access legittimu. Huwa biss qal hekk u meta din il-Qorti marret fuq il-post u rat l-istat tal-hajt u l-ebda traccja lanqas qadimna li seta` kien hemm access volut u mahsub minn isfel komplet issahhah il-fehma taghha.

Hemm imbaghad l-**ahhar** xhieda ta` Carmelo Micallef fejn, qalb serje ta` titubanzi ben evidenti (ara fol 224 sa 231) afferma li kienu ta` Micallef li ghamlu t-tiswija tal-hitan mhux fil-prossimita` tal-kawza izda snin qabel !. Billi hadd ma jaghmel xejn ta` xejn, dik ghal din il-Qorti hija evidenza ohra mal-ohrajn tal-pussess univoku ta` l-atturi.

Fis-sentenza ta` din il-Qorti diversament presjeduta "**Pace vs Abela**" (op. cit.) kien inghad hekk –

L-Artikolu 2143 tal-Kodici Civili jistipula li: "L-azzjonijiet kollha, reali, personali jew misti jaqghu bil-preskrizzjoni ghelut tletin sena, u ebda opposizzjoni ghall-preskrizzjoni ma tista` ssir minhabba n-nuqqas ta` titolu jew ta` bona fidi" ;

Min jallega l-uzukapjoni trigenarja bhala bazi tad-dominju minnu vantat, ma jistax jigi oppost in-nuqqas ta` titolu jew tal-bona fede. U l-bona fede ma hix eskluza bil-fatt illi l-preskrivent kien jaf li l-haga kienet ta` haddiehor ghax hu bizzejjed li l-preskrivent ikollu l-intenzjoni li jsir il-proprietarju tal-haga. Imma l-pussess ta` tletin sena jrid ikun legittimu, jigifieri kontinwu u mhux interrott, pacifiku, pubbliku u mhux ekwivoku. Ir-rinunzja ghall-uzukapjoni bhala `causa acquisitionis` tista` tkun tacita, cioe` deducibbli mill-fatt li jimplika l-abbandun tal-jedd akkwistat, u d-dikjarazzjoni tal-preskrivent fis-sens li l-

haga mhix tieghu, timplika rinunzja tacita ghad-dritt akkwistat minnu bl-uzukapjoni" (Vol. XXXV P I p 105) u dan kif ikkonfermata fis-sentenza moghtija minn din il-Qorti kif diversament ippreseduta fil-kawza fl-ismijiet "It-Tabib Dr. Carmel Apap Bologna Sciberras d'Amico Inguanez vs Emanuel Sammut" deciza fit-28 ta` Marzu, 2003.

Dwar il-pussess –

Il-ligi tikkwalifika l-kwalita` ta` l-pussess li jrid iwassal ghall-preskrizzjoni akkwizittiva trentennali.

Fis-sentenza taghha tal-31 ta` Meju 1996 fil-kawza "**Chetcuti et vs Xerri**", il-Qorti tal-Appell qalet li "*id-dritt ta` proprjeta` bbazat fuq l-preskrizzjoni akkwizittiva ta` tletin sena, maghrufa fid-Dritt Ruman bhala l-"usucapione" irid ikun pussess kontinwi, univoku u"animo domini".*

Il-pussess irid ikun legittimu, u kwindi tali li jipproduci effetti guridici speċjalment ghall-akkwist tal-proprjeta` bid-dors taz-zmien. Biex il-pussess ikun legittimu, hemm bzonn illi jkun kontinwu, mhux interrott, pacifiku, pubbliku u mhux ekwivoku. Kif sewwa accennaw fin-nota ta` sottomissjonijiet taghhom il-konvenuti l-pussess jipprevali fuq kull registrazzjoni, u jzomm haj id-dritt ta` azzjoni kontra ir-registrazzjoni, minkejja s-sahha li l-legislatur ried jaghti lit-titoli garantiti. Huwa pacifiku fid-dritt illi sid ta` art, ghalkemm ikollu fih vestit il-pussess *de jure*, mhux necessarjament ikollu l-pussess fattwali jew naturali ta` l-istess oggett.

Fis-sentenza taghha tat-2 ta` Marzu 1963 fil-kawza "**Spiteri vs Saliba**" (Vol. XLVI,I.149) il-Qorti tal-Appell qalet li l-*possesso dev`essere una manifestazione esteriore e visibile del fatto che si pretende di acquistare.* **Ricci** fid-*Diritto Civile* jsostni li mhux bizzejjed li l-

possessor jallega li kellu l-animo domini u jieqaf hemm ... ma esige che esso si trova in tal condizione, in rapporto al suo possesso, che questo apparisca esternamente un vero possesso in nome proprio, non gia` detenzione della cosa in nome altrui.

L-attur issostni a fol 83 li - *Jien gieli tajt permess lil xi hadd jaghmel il-kacca mir-raba tieghi, per ezempju lil Gatt u hu Mario u hemm iehor li jigi hu l-mara ta` Demicoli, il-konvenut f`din il-kawza. Philip Micallef a fol 84 ighid - Jien dejjem inkun go din ir-raba... Minn meta missieri xtara r-raba jiena dejjem immur fiha...qed niehu hsieba jien. Jiena fiha ghandi s-sigar u fil-parti t`isfel fejn hemm il-wied ghandi sigar taz-zebbug, sigar tal-prinjol li ilhom hafna hemmhekk, ghamilnihom ahna. Iz-zebbug ahna niehduh ghalina. Donald Micallef a fol 85 ighid - Jiena naf li missieri ghandu raba fuq il-wied ta` Haz-Zebbug. Ahna konna nkunu dejjem go fih. Jiena ghandi 53 sena u minn meta kelli sitt snin kont inkun fiha.*

Sabiex il-pussess ikun tassew legittimu, irid ikun kif imfisser fl-Art.561 tal-Kap.16. u cioe` irid ikun hemm it-tgawdija ta` jedd li wiehed izomm jew jezercita bhala tieghu innifsu u allura ezercizzju ta` jedd assolut u esklussiv. Mhux bizzzejjed li dak l-ezercizzju ikun bilbuona grazzja jew tolleranza (ara **Vol. XXXV P II p 341** ; **"Fenech vs Aquilina"** – Prim`Awla tal-Qorti Civili - 18 ta` Ottubru 1984 u **"Manfre` vs Spiteri Maempel et"**, Appell Civili, 24 ta` April 1989). Atti ta` mera tolleranza ma jistghux jiswew bhala bazi ta` pussess lanqas jekk jigu ezercitati minn zmien antikissimu u immemorabbli (**"Fenech et vs Salomone et"**, Appell Civili, 1 ta` Frar 1971). Josserva **Laurent** (Diritto Civile, Vol. XXXII, para. 297) - *"colui che gode per tolleranza non ha nessun titolo, salvo un consenso del proprietario che questi puo ritirare da un` istante all` altro."*;

Sabiex ikun hemm interversjoni tat-titolu tal-pussess, u wiehed jibda jipposjedi animo domini, mhux

bizzejjed l-affermazzjoni tad-drittijiet tieghu ta' proprjetarju, imma hemm bzonn li tkun rikonoxxuta mill-interessati. Id-dekorriment taz-zmien, akkompanjat minn x`uhud u mhux mill-karattri kollha tal-pussess legittimu, mhux sufficjenti ghal fini ta` din il-preskrizzjoni." ("**Borg vs Farrugia noe et**", Appell Civili, 15 ta` Marzu 1957).

Ghalkemm il-pussess jehtieg li jkun kontinwu u mhux miksor ghaz-zmien kollu li tghid il-ligi, l-attur fil-prova tal-kontinwita` ghandu l-ghajnuna ta` prezunzjonijiet *iuris tantum*, bhal ma hi dik *probatu extremis media praesumuntur*, li tohrog mill-**Art.529 tal-Kap.16**. - *Mill-pussess attwali ma titnissilx prezunzjoni ta` pussess fl-imghoddi, hlief jekk il-pussessur ikollu titolu ; f`dan il-kaz, jekk ma jigix ippruvat il-kuntrarju, jinghadd li hu kien fil-pussess mid-data tat-titolu.*

Dwar l-interessi li jipprevalu –

Ghalkemm ikunu ghaddew ghaxar (10) snin mid-data li fiha tkun saret ir-registrazzjoni, titolu garantit hu xorta suggestt ghall-interessi li jipprevalu. Dawn jinkludu *"il-jeddijiet ta` kull persuna li fil-fatt tkun qed tokkupa l-art, hlief meta jintalab taghrif b`att gudizzjarju lil dik il-persuna u l-jeddijiet ma jigux svelati."* Fil-kaz ta-lum ma rrizultax li l-konvenuti jew min minnhom ipprezentaw dan l-att gudizzjarju ghall-iskop indikat fil-ligi.

Din il-Qorti tghid li fuq l-iskorta tal-kumpless tal-provi li tressqu, hija sodisfatta li l-atturi u ta` qabilhom kienu u baqghu jokkupaw wahedhom fis-sens li trid il-ligi l-art in kwistjoni ghaz-zmien kollha tal-preskrizzjoni akkwizittiva tat-tletin sena. Ghalkemm il-konvenuti jsostnu li kellhom titolu ahjar minn tal-atturi, din il-Qorti hija tal-fehma li tkun f`lokha riferenza ghas-sentenza ta` din il-Qorti diversament presjeduta (PA/PS) fil-kawza "**Testaferrata Bonici et vs Montanaro**" deciza fis-27 ta` Gunju 2003 –

Din il-prova tad-dominju tista` ssir mhux biss permezz ta` titolu izda anke bi kwalsiasi mezz iehor. "In difetto di un titolo l'attore e ammesso a provare il suo dominio con qualunque altro mezzo permesso dalla legge" (Vol. VII p390; Vol. II p 893). Hija allura permessa skond il-parir awtorevoli tal-Fadda (paragrafu 341) anke prova kongetturali jew semplici presunzjoni in kwantu "ne occorre quindi che l'attore giustifichi in mod pieno il da lui vantato dominio, ma basta che fornisca argomenti prevalenti a quello del suo avversario.

Dwar ir-Registratur tal-Artijiet –

Ir-Registratur tal-Artijiet inghata bil-Kap. 296 setghat kwazi gudizzjarji sabiex jiddetermina min ghandu jigi registrat bhala "sid" tal-art u ghal dan il-fini hu ghandu l-obbligu li jezamina l-fatturi kollha rilevanti tal-kaz li jistghu jwassluh ghal decizjoni gusta fuq il-mertu.

Meta ssir applikazzjoni, l-applikant ghandu l-obbligu li jissottometti pjanti u kopja tad-dokument li fuqu hi bbazata r-registrazzjoni. Immedjatament, ir-Registratur johrog avviz (Art.18) sabiex kull min jidhirlu illi r-registrazzjoni tolqotlu xi drittijiet minn tieghu, jkun jista` joggezzjona ghat-titolu – `l hekk imsejha Kawzjoni, regolata b`mod partikolari mill-Parti V tal-istess Kap 296. Dan appartu l-fatt illi r-Registratur jista` *a sua sponte`* jirrifjuta li jirregistra l-applikazzjoni, anzi huwa pprojbit milli jirregistra f`kaz illi l-proprjeta` li dwarha ssir l-applikazzjoni hija diga` registrata (Art 19(2)). F`dan il-kaz it-tieni registrazzjoni tigi konvertita *ex lege* f`kawzjoni.

Ir-Registratur, li naturalment irid jagixxi *in buona fede* (Art. 8(1)) ghandu ghalhekk setghat kwazi-gudizzjarji sabiex ikun jista` jaqdi d-doveri tieghu fosthom li jaghti gurament jew jiehu dikjarazzjoni bil-gurament skond l-Att ghal kull wiehed mill-ghanijiet ta` dan l-Att u jista` wkoll,

b`tahrিকা ffirmata minnu, jitlob l-attenzenza ta` dawк il-persuni kollha li jidhrulu xierqa dwar ir-registrazzjoni ta` kull titolu. Hu jista` wkoll, b`tahrিকা bhal din, jinhtieg lil kull persuna li jkollha fil-pussess taghha jew taht il-harsien taghha xi dokumentazzjoni sabiex jispezzjonahom ; u jista` jezamina bil-gurament lil kull persuna li tidher quddiemu u ghal dan il-ghan jaghti l-gurament.

Mhux talli r-Registratur jista` u ghandu jisma` u jiddeciedi dwar talbiet konfliggenti, izda hemm ukoll mument fejn ir-Registratur, jekk hekk jidhirlu xieraq, jaghzel illi huwa stess jaghmel kwalifika fl-istess titolu (Art. 24), liema kwalifika jista` jkollha effett negattiv fuq l-effettivita` tat-titolu. Naturalment, din l-azzjoni bhal kull azzjoni u decizjoni ohra tar-Registratur tista` tigi sindikata mill-Qorti tal-Appell (Art. 37(1)). Anzi r-Registratur, bhala *policy*, u dan sabiex jese gwixxi d-dmir tieghu li jagixxai *in buona fede* kif intqal fuq, normalment iwaqqaf kull procedura u jew azzjoni li jista` jkollha effett fuq it-titolu jekk ikun inghata bidu ghal xi procedura quddiem il-Qorti u anke sabiex tigi evitata kull possibilita` illi r-Registratur jiddeciedi mod waqt li l-Qorti tiddeciedi mod iehor.

Johrog car ghalhekk, illi *sa mill-mument illi ssir l-applikazzjoni ghar-registrazzjoni tal-art, ir-Registratur jista` jkun involut kontinwament sabiex jesprimi ruhu dwar diversi aspetti ta` fatt u ta` ligi li jolqtu l-istess titolu.*

Naturalment, f`dawn id-decizjonijiet jidhlu mhux biss kwistjonijiet dwar l-applikabilita` jew le tal-Kap.296, izda wkoll b`mod partikolari, kwistjonijiet ta`

(a) **fatti** – b`mod konkret ir-Registratur jinhtieglu jestabilixxi l-fatti kollha. Fil-fatt il-ligi taghti kaz ukoll ta` kundizzjonijiet ta` fatt li r-Registratur mhux facli jkun konxju taghom, u dawn telenkahom bhala “interessi li jipprevalu” (Art. 43) fis-sens illi jekk verament ma tkunx saret relazzjoni dwarhom u gie definittivament pruvat li

dak id-dritt “li jipprevali” ma jezistux filfatt” (proviso tal-Art. 43 (1)), allura dawn l-istati ta` fatt ikollhom effett daqs li kieku jemanu mic-certifikat ta` titolu (ez. Art. 43 (1)(d)). Dan jindika li r-Registratur huwa msejjah jistabbilixxi u jiddeciedi dwar il-fatti, ghax fatti li mhux facli jkun konxju taghhom gew stabbiliti mil-ligi bhala “interessi li jipprevali”.

(b) **ligi** – sabiex persuna tigi registrata bhala “sid”, trid tkun sid ta` dik il-proprjeta` skond il-ligijiet Maltin. Dan jindika li, *bhala minimu*, kemm il-persuna li qed takkwista u kemm dik li qed “titrasferixxi”, jrid ikollhom il-kapacita` skond ir-regoli normali tal-ligijiet ta` Malta. L-istess jinghad ghall-forma tat-trasferiment. Ghalhekk biex wiehed jigi registrat bhala “sid” (jigifieri biex tapplika ghar-registrazzjoni sabiex mal-mument tar-registrazzjoni tigi debitament registrat b`effett ghal terzi) ir-Registratur ma jistax *fid-day to day running*, ma jezaminax il-kwistjoni, fost hwejjeg ohra, jekk il-partijiet u/jew testaturi ghandhomx il-kapacitajiet kollha rikjesti mil-ligi Maltija, b`mod partikolari l-Kodici Civili.

Difatti tista` tiltaqa` ma` kaz, kif fil-fatt kultant qed jigri, illi jsir att pubbliku, li jigi “debitament” insinwat fir-Registru Pubbliku fejn id-Direttru tar-Registru Pubbliku m`ghandux poter jidhol fi kwistjonijiet ta` din in-natura, liema kuntratt ikun qiegħed jese gwixxi provediment testamentarju li ma jkunx korrett skond il *lex situs* tal-fond. U kien anke minhabba dan il-fatt u l-possibilita` ta` kunflitt dwar insinwazzjoni fir-Registru Pubbliku u registrazzjoni fir-Registru tal-Artijiet illi l-legislatur l-legisla illi huwa dak biss li jsir fir-Registru tal-Artijiet illi jghidd meta l-proprjeta` tkun registrabbli (Art. 11).

L-artikolu 51 jagħti fakolta` lir-Registratur tal-Artijiet illi jordna illi jsiru korrezzjonijiet fir-Registru salv li jkun hemm appell lill-Qorti tal-Appell. Finalment is-subinciz 7 ta` l-artikolu 52 jistipula illi “*r-Registratur jista`, jekk l-applikant hekk jitlob, u soggett għall-appell lill-Qorti tal-Appell, jaqta` jekk jedd għall-indenizz ikunx dovut taht dan l-artikolu u, jekk ikun hekk, jagħti indennizz.*”

Dan kollu jillustra b`mod mill-aktar car illi r-Registratur tal-Artijiet kellu l-jedd u anzi l-obbligu li jiddelibera fuq kwistjonijiet dwar it-titolu tal-art li ssir talba ghar-registrazzjoni taghha. Kellu l-poter u l-funzjoni li jiddeciedi dwar dan tant illi l-ligi tipprovdi rimedju ta` appell proprju kontra tali decizjoni. Dan ma jfissirx li r-Registratur tal-Artijiet kellu gurdizzjoni esklussiva fuq dawn il-materji b`mod li jezawtora lill-Qrati ordinarji li jiehdur konjizzjoni ta` tali meritu. Ir-Registratur tal-Artijiet jindaga dwar it-titolu biss ghall-fini tar-registrazzjoni pero`, sa hawn u ghall-finijiet u effetti kollha ta` tali registrazzjoni, d-decizjoni tieghu, kif soggetta ghall-appell quddiem din il-Qorti fit-termini preskritti u stabbiliti fl-istess ligi, hija vinkolanti.

Hu fatt li skond il-Kap.296, registrazzjoni ta` persuna bhala sid ta` art b`titolu garantit jaghtiha *“titolu irrevokabbli ghalha, jigifieri, titolu li ma jistax jigi meghlub hlief kif provdut f`dan l-Att.”* (Artikolu 22). Imbaghad skond l-Artikolu 23(2) tal-istess ligi, *“Ir-registratur ghandu, kemm-il darba ma tkunx saret applikazzjoni biex tinkiser il-preskrizzjoni jew kawzjoni ohra li ghandha l-istess effett, jibdel it-titolu f`titolu garantit wara li jghaddu ghaxar snin mill-ewwel registrazzjoni.”*

L-atturi qeghdin jippretendu li huma proprjetarji tal-art in kwistjoni, u, bir-ragun kollu qeghdin jitolbu dikjarazzjoni li l-art hi proprjeta` taghhom u sabiex issir korrezzjoni fir-registrazzjoni li ghamel ir-Registratur ta` l-Artijiet, liema registrazzjoni il-konvenuti rregistraw in segwitu ta` informazzjoni zbaljata. Propju ghalhekk saret din il-kawza.

Mill-provi rrizulta li matul is-snin hadd ma ddisturba lill-atturi fil-pussess taghhom. Irrizulta ghas-sodisfazzjon ta` din il-Qorti li l-atturi kellhom pussess, pacifiku, kontinwu, pubbliku, u ininterrott tal-art in kwistjoni, u kif ukoll, *l-animo domini* rikjest mil-ligi. Favur taghhom

ghaddiet il-preskrizzjoni akkwizittiva trigenarja u ghalhekk setghu jiprocedu bl-azzjoni odjerna. Ghalhekk it-talbiet attrici qeghdin jigu milqugha u l-eccezzjonijiet kollha tal-konvenuti qeghdin jigu respinti. Fl-istess waqt din il-Qorti tghid li ghalkemm fl-ewwel registrazzjoni ma rrizultax il-qerq irrizulta l-izball ghaliex kif tixhed ix-xiehda ta` Carmelo Farrugia lanqas huwa stess ma kien jaf x`ezatt x`kien qieghed jixtri minghand Giuseppina Micallef u kellu jiddependi ghal kollox fuq haddiehor sabiex ihejji sketch halli jipprezentah fir-Registru tal-Artijiet, din il-Qorti tghid, minghajr wisq konvinzjoni kif jidher mill-assjem ta` dak li xehed l-istess Micallef. Ghalhekk tiskatta d-disposizzjoni relattiva tal-Kap.296 li din il-Qorti diga` ghamlet riferenza ghaliha.

VII. Decide

Ghar-ragunijiet kollha premessi, din il-Qorti qeghda taqta` u tiddeciedi din il-kawza hekk –

Tichad l-eccezzjonijiet tal-konvenuti kollha.

Tilqa` l-ewwel, it-tieni, u t-tielet talbiet.

Tilqa` r-raba` talba b`dan illi tiddikjara li kien zball dak imwettaq mill-konvenut Carmelo Micallef meta fir-registrazzjoni tal-kuntratt fuq riferit tal-1 ta` Gunju 1987 fir-Registru tal-Artijiet huwa nkluda l-art propjeta` tal-atturi mertu tal-ewwel talba, liema zball baqa` jsir fil-kuntratt fuq riferit tal-11 ta` Ottubru 1995 fejn kienet parti l-konvenuta Amal Aluminium Works Limited u fil-kuntratt fuq riferit tal-11 ta` Frar 2003 fejn kienu parti l-konvenuti Raymond u Rita konjugi Demicoli.

Tilqa` l-hames u s-sitt talbiet u tipprefigi terminu ta` tliet xhur mil-lum sabiex isiru l-korrezzjonijiet kollha mehtiega fir-Registru tal-Artijiet fir-registrazzjonijiet tat-titolu tal-konvenuti Carmelo u

Matilde konjugi Farrugia, Amal Aluminium Works Limited u Raymond u Rita konjugi Demicoli fir-rigward tal-art hekk dikjarata tal-atturi skond l-ewwel talba.

Tilqa` s-seba` talba u tinnomina lin-Nutar Pubbliku Dottor Joseph R. Tabone sabiex nhar it-Tlieta 24 ta` Jannar 2012 f`nofsinhar fil-bini tal-Qrati Valletta jippubblika l-atti pubblici mehtiega, anke korrettorji jekk ikun il-kaz, sabiex l-art dikjarata bhala tal-atturi skond l-ewwel talba tkun hekk tirrizulta ghall-finijiet u effetti kollha tal-ligi. Tinnomina lill-Avukat Dottor Ray Zammit sabiex jidher ghall-eventwali kontumaci fuq l-istess atti pubblici.

Tikkundanna lill-konvenuti Carmelo u Matilde konjugi Farrugia, Amal Aluminium Works Limited u Raymond u Rita konjugi Demicoli sabiex ihallsu l-ispejjez tal-atturi, dawk tal-konvenut Registratur tal-Artijiet u tal-proceduri kollha li qeghdin jigu ordnati bis-sahha tas-sentenza tal-lum.

Tordna lill-konvenuti Carmelo u Matilde konjugi Farrugia, Amal Aluminium Works Limited u Raymond u Rita konjugi Demicoli sabiex ihallsu l-ispejjez rispettivi tagghom.

< Sentenza Finali >

-----TMIEM-----